



PRESS RELEASE

చికిత్స పొందుతున్న నిరుపేద రోగులకు భారీ సహాయం

పెద్దమనసుతో స్పందించిన ముఖ్యమంత్రి చంద్రబాబు

అమరావతి జూలై 14: ఒక డాక్టరు చేయాల్సిన వైద్యం మరొకరు చేశారు. కాళ్ళూ, చేతులూ చచ్చుబడి అచేతనంగా మారాడు. నిల్చునే పరిస్థితి అస్సలు లేదు. నడవ లేడు. కూర్చోలేడు. మూడేళ్లుగా రోగి మంచానికే పరిమితమయ్యాడు. తన కుటుంబాన్ని ఆదుకోవాలని, తన భర్త వైద్య చికిత్సకు సాయంచేయాలని వచ్చిన అతడి భార్య, బిడ్డలను చూసి ముఖ్యమంత్రి చంద్రబాబు నాయుడు కదిలిపోయారు.

విజయవాడకు చెందిన మొక్కపాటి శ్రీనివాసరావుకు న్యూరో సర్జన్ చేయాల్సిన శస్త్ర చికిత్సను ఆర్థోపెడిషియన్ చేశారు. శస్త్ర చికిత్స వికటించడంతో మూడేళ్లుగా శ్రీనివాసరావు మంచానికే పరిమితమయ్యారు. ఆయన భార్య అనూరాధ శుక్రవారం సచివాలయంలో ముఖ్యమంత్రి సందర్శకుల వేళలో కలిశారు. సీఎం స్పందిస్తూ రూ 5 లక్షల సహాయం చేశారు. కుటుంబాన్ని ఆదుకుంటామని తెలిపారు.

గుంటూరుకు చెందిన పూదోట అరుణ్ జోసెఫ్ కుమారుడు పూదోట బాలచిన్న తేజ మూడేళ్లుగా 'మిట్ బ్రెయిన్ క్యామర్ నోమా' అనే వ్యాధితో బాధపడుతున్నాడు. తానుఇప్పటికే కొడుకు చికిత్సకు రూ 20 లక్షలు వెచ్చించానని, భవిష్యత్తులో చికిత్సను భరించే స్థోమత లేదని ముఖ్యమంత్రి దృష్టికి తెచ్చారు. జీవితాంతం చికిత్స అవసరమైన అతడి కుమారుడి పరిస్థితికి ముఖ్యమంత్రి స్పందిస్తూ రూ.6 లక్షలు మంజూరు చేశారు.

చిత్తూరు జిల్లా పూతలపట్టు నియోజకవర్గం ఐరాల మండలం చింతగుంపలపల్లి వాసి సుబ్రహ్మణ్యం నాయుడు ప్రాణాంతక వ్యాధితో పోరాడుతున్నారు. వెల్లూరు ఆస్పత్రికి వెళ్లి చికిత్స చేయించుకున్నారు. తర్వాత మరింత మెరుగైన వైద్యానికి బెంగళూరులోని శాక్ర వరల్డ్ హాస్పిటల్లో చేరారు. అప్పులపాలై, దయనీయ స్థితిలో ఉన్న అతడి వైద్య చికిత్సకోసం ముఖ్యమంత్రి చంద్రబాబు రూ. 10 లక్షలు మంజూరు చేశారు.



కర్నూలు నుంచి వచ్చిన సుదర్శనమ్మ భర్తలేడు. మూడేళ్ల క్రితం క్యాన్సర్ వ్యాధితో మరణించాడు. వైద్య చికిత్సకే తమ ఆస్తి కలిగిపోయిందని, ఇద్దరు బిడ్డలు తనమీద ఆధారపడి జీవిస్తున్నారని తెలుపగా ఆమెకు ముఖ్యమంత్రి చంద్రబాబు రూ. 5 లక్షల సహాయం ప్రకటించారు.

కృష్ణా జిల్లా తొర్రగుడిపాడుకు చెందిన చెరుకూరి జయమ్మ క్యాన్సర్ వ్యాధితో పోరాడుతున్నారు. ఆమె వైద్య చికిత్సకోసం ముఖ్యమంత్రి చంద్రబాబు రూ 4 లక్షలు మంజూరు చేశారు. దివ్యాంగుడు, ప్రకాశం జిల్లా జె. పంగులూరు మండలం రామకూరు వాసి మిరియాల రంగారావు తనకు పెన్షన్ మంజూరు చేసినందుకు కృతజ్ఞతలు చెప్పడానికి ముఖ్యమంత్రిని కలిశాడు. పేదరికంలో ఉన్న అతడి పరిస్థితిని చూసి స్పందిస్తూ ముఖ్యమంత్రి రూ.30 వేల సహాయం ప్రకటించారు.

ముఖ్యమంత్రిని కలిసిన యువ వైద్యుల బృందం

ఇదిలా ఉంటే ముఖ్యమంత్రిని హైదరాబాద్ కిమ్స్, యశోద, కేర్ ఆస్పత్రులకు చెందిన వైద్యులు, అలాగే హైదరాబాద్ లో ప్రముఖ హోమియో వైద్యులు వారణాసి మధు వచ్చి కలిశారు.

తాము ప్రకృతి వైపరీత్యాలు, వ్యాధులు విరుచుకుపడ్డప్పుడు వైద్య సేవా బృందాలలో పాల్గొంటామని చెబుతూ నవ్యాంధ్ర నిర్మాణానికి ఎంతో కష్టపడుతున్నారని ముఖ్యమంత్రి చంద్రబాబును అభినందించారు.

అమరావతిలో మెడికల్ సిటీ నిర్మిస్తున్నందుకు సంతోషాన్ని వ్యక్తం చేశారు. ముఖ్యమంత్రిని కలిసిన వారిలో ఆర్థోపెడిక్ సర్జన్ డాక్టర్ ఉదయకృష్ణ మైనేని, డాక్టర్ శ్రీకాంత్, డాక్టర్ రాహుల్ రెడ్డి, డాక్టర్ డి.వి.ఆర్ కృష్ణ, డాక్టర్ స్వరూప్, డాక్టర్ యోగేందర్, డాక్టర్ రాజా, స్వచ్ఛందసేవా సంస్థను నిర్వహిస్తున్న యనమల రాజు తదితరులున్నారు.